

## WP244 ANNESS II – Mistoqsijiet Frekwenti

### X'inhi awtorità superviżorja ewlenija?

Fir-RĠPD, ir-regola generali hija li s-superviżjoni ta' attività ta' pproċessar transkonfinali, jew li tinvolvi ċ-ċittadini ta' iktar minn pajjiż wiehed tal-UE, titmexxa minn awtorità superviżorja waħda biss, li tissejjjah l-awtorità superviżorja ewlenija. Dan hu magħruf bħala l-prinċipju ta' "Punt Uniku ta' Kuntatt".

Awtorità superviżorja ewlenija hija l-korp bir-responsabilità ewlenija biex tittratta attività ta' *pproċessar transkonfinali*, pereżempju meta kumpanija li twettaq attività ta' pproċessar f'bosta Stati Membri tkun qed tigi investigata.

L-awtorità ewlenija tikkoordina l-operazzjonijiet li jnvolvu l-awtoritajiet superviżorji kkonċernati, b'konformità mal-Artikoli 60-62 tar-Regolament (eż. punt uniku ta' kuntatt, assistenza reċiproka, u operazzjonijiet kongunti). Hija tippreżenta kull abbozz ta' deċiżjoni lil dawk l-awtoritajiet superviżorji interessati fil-kwistjoni.

### X'inhu pproċessar transkonfinali?

Il-mekkaniżmu tal-awtorità superviżorja ewlenija jidhol biss fil-kuntest ta' pproċessar transkonfinali. Għalhekk, hemm bżonn li jiġi identifikat ikunx hemm xi pproċessar transkonfinali.

Skont l-Artikolu 4(23) tar-Regolament "ipproċessar transkonfinali" tfisser jew:

- l-ipproċessar ta' *data* personali li jsir fil-kuntest tal-attivitajiet ta' stabbilimenti f'iktar minn Stat Membru wiehed ta' kontrollur jew proċessur fl-Unjoni fejn il-kontrollur jew il-proċessur ikun stabbilit f'iktar minn Stat Membru wiehed; jew
- *l-ipproċessar ta' data personali li jsir fil-kuntest tal-attivitajiet ta' stabbiliment uniku ta' kontrollur jew proċessur fl-Unjoni li madankollu jaffettwa sostanzjalment lil suġġetti tad-data f'iktar minn Stat Membru wiehed, jew li x'aktarx li ser jaffettwahom sostanzjalment.*

### Xi tfisser "jaffettwa sostanzjalment"?

Ir-regolament ma jiddefinix "jaffettwa sostanzjalment".

L-awtoritajiet superviżorji se jinterpretaw "jaffettwa sostanzjalment" fuq bażi ta' każ b'każ. Se nikkunsidraw il-kuntest tal-ipproċessar, it-tip ta' *data*, il-fini tal-ipproċessar u fatturi bħal jekk l-ipproċessar:

- jikkawżax jew hux probabbli li jikkawża, dannu, telf jew tbatija lill-individwi;
- iħallix jew hux probabbli li jħalli, effett annwali f'termini ta' limitazzjoni tad-drittijiet jew iċ-ċaħda ta' opportunità;
- jaffettwax, jew hux probabbli li jaffettwa s-saħħa, il-benessri jew serħan il-moħħ tal-individwi;
- jaffettwax, jew hux probabbli li jaffettwa l-istatus jew iċ-ċirkostanzi finanzjarji jew ekonomiċi tal-individwi;
- iħallix lill-individwi vulnerabbli għal diskriminazzjoni jew trattament ingust;

- jinvolvi l-analizi tal-kategoriji speċjali ta' *data* personali jew *data* intrużiva oħra, partikolarment id-*data* personali tat-tfal;
- iwassalx jew hux probabbli li jwassal biex individwi jibdlu l-imġiba tagħhom b'mod sinifikanti;
- iħallix konsegwenzi improbabbli, mhux mistennija jew mhux mixtieqa għall-individwi;
- jimbarazzax jew johloqx eżiti negattivi oħrajn, inkluż dannu lir-reputazzjoni, jew
- jinvolvi l-ipproċessar ta' firxa wiesgħa ta' *data* personali.

### **Kif tiġi identifikata l-awtorità superviżorja ewlenija tal-kontrollur?**

Ladarba jiġi ddeterminat li l-ipproċessar ikkonċernat huwa pproċessar transkonfinali, trid tiġi identifikata l-awtorità superviżorja ewlenija.

Skont l-Artikolu 56 tar-Regolament, l-awtorità superviżorja tal-pajjiż fejn ikun ibbażat l-istabbiliment ewlieni tal-organizzazzjoni tkun l-awtorità ewlenija.

Meta organizzazzjoni jkollha stabbiliment wiehed fl-UE, imma l-ipproċessar ikun jaffettwa sostanzjalment jew huwa probabbli li jaffettwa sostanzjalment is-suġġetti tad-*data* f'iktar minn Stat Membru wiehed, l-awtorità superviżorja ewlenija tkun l-awtorità superviżorja tal-post ta' dak l-uniku stabbiliment.

Meta organizzazzjoni jkollha bosta stabbilimenti fl-UE, il-prinċipju hu li l-istabbiliment ewlieni jkun il-post tal-amministrazzjoni ċentrali ta' dik l-organizzazzjoni. Madankollu, jekk stabbiliment iehor jiehu d-deċiżjonijiet dwar il-finijiet u l-mezzi tal-ipproċessar – u jkollu s-setgħa li jiehu dawk id-deċiżjonijiet implimentati – isir hu l-istabbiliment ewlieni. Huma l-kontrolluri tad-*data* li jridu jistabbilixxu fejn jittiehdu d-deċiżjonijiet dwar il-finijiet u l-mezzi tal-attivitajiet ta' pproċessar tad-*data* personali.

Pereżempju, jekk kumpanija twettaq attività jew bosta attivitajiet ta' pproċessar transkonfinali u d-deċiżjonijiet li jikkonċernaw l-ipproċessar transkonfinali jittiehdu fil-post ċentrali tal-amministrazzjoni fl-UE, ikun hemm awtorità superviżorja ewlenija waħda għall-attività kollha ta' pproċessar transkonfinali. Din tkun l-awtorità superviżorja tal-post tal-amministrazzjoni ċentrali tal-kumpanija.

Madankollu, jekk kumpanija twettaq bosta attivitajiet ta' pproċessar transkonfinali u d-deċiżjonijiet dwar il-mezzi u l-finijiet tal-ipproċessar jittiehdu fi stabbilimenti differenti, ikun hemm iktar minn awtorità superviżorja waħda. Dawn ikunu l-awtoritajiet tal-post tal-istabbilimenti li jiehdu d-deċiżjonijiet dwar l-attivitajiet ta' pproċessar transkonfinali rispettivi. Biex jibbenefikaw bis-sħiħ mill-mekkanizmu ta' punt uniku ta' kuntatt b'awtorità superviżorja ewlenija waħda għall-ipproċessar transkonfinali kollu, il-kumpaniji għandhom jikkunsidraw li jorganizzaw setgħat ta' teħid ta' deċiżjonijiet fir-rigward tal-attivitajiet ta' pproċessar tad-*data* personali f'post wiehed.

### **Xi kriterji jintużaw biex tiġi identifikata l-awtorità superviżorja ewlenija tal-Kontrollur?**

Il-fatturi ta' hawn taht huma utli biex jiġi ddeterminat il-post tal-istabbiliment ewlieni tal-kontrollur:

- Għandha stabbiliment wiehed fl-UE?

Jekk iva, u jekk l-ipproċessar ikun jaffettwa sostanzjalment jew huwa probabbli li jaffettwa sostanzjalment is-sugġetti tad-*data* fiktar minn Stat Membru wieħed, l-awtorità superviżorja ewlenija tkun l-awtorità superviżorja tal-post ta' dak l-uniku stabbiliment.

- Għandha kwartieri ġenerali fl-UE?
  - Jekk iva, x'inhom r-rwol tagħhom u d-deċiżjonijiet dwar il-finijiet u l-mezzi tal-ipproċessar jittiehdu f'dan l-istabbiliment u dan l-istabbiliment għandu s-setgħa jimplimenta d-deċiżjonijiet li jikkonċernaw l-attività tal-ipproċessar?
  - Jekk le, hemm stabbilimenti oħrajn fejn:
    - jittiehdu d-deċiżjonijiet dwar l-attivitajiet tan-negozju li jinvolvu l-ipproċessar tad-*data*?
    - tinsab effettivament is-setgħa li d-deċiżjonijiet jiġu implimentati?
    - jinsab id-Direttur (jew id-Diretturi) bir-responsabbiltà għall-ġestjoni ġenerali għall-attivitajiet ta' pproċessar transkonfinali?
    - jinsab il-kontrollur jew il-proċessur irreġistrat bħala kumpanija, jekk jinsab f'territorju uniku?

### **Kif tiġi identifikata l-awtorità superviżorja ewlenija tal-proċessuri?**

Ir-Regolament jippermetti wkoll li proċessuri tad-*data* li jkunu sugġett għar-Regolament, u li jkollhom stabbilimenti fiktari minn Stat Membru wieħed, jibbenefikaw mis-sistema ta' punt uniku ta' kuntatt.

L-Artikolu 4(16)(b) jistipula li l-istabbiliment ewleni tal-proċessur ikun il-post tal-amministrazzjoni ċentrali tal-proċessur fl-UE jew, jekk ma jkun hemm l-ebda amministrazzjoni ċentrali fl-UE, l-istabbiliment fl-UE fejn isehhu l-attivitajiet ta' pproċessar (proċessur) ewlenin.

Madankollu, skont il-Premessa 36, f'każijiet li jinvolvu kemm lill-kontrollur u kemm lill-proċessur, l-awtorità superviżorja ewlenija kompetenti tkun dik tal-kontrollur. F'din is-sitwazzjoni, l-awtorità superviżorja tal-proċessur tkun ikkunsidrata bħala "awtorità superviżorja kkonċernata" u għandha tipparteċipa fil-proċedura ta' kooperazzjoni.